

आकाशवाणी नागपूर,  
प्रादेशिक वृत्त विभाग  
प्रादेशिक बातम्या (मराठी-वेळ सायंकाळी ०६.००)  
मंगळवार दिनांक ०१ जुलै २०२५  
ठळक बातम्या

- रेल्वे मंत्री अश्विनी वैष्णव यांनी आज रेल्वेच्या सर्व प्रवासी सेवा एका ठिकाणी उपलब्ध करून देणाऱ्या 'रेलवन ॲप'चं केलं उद्घाटन.
- विधानसभेत नाना पटोले यांचं दिवसभरासाठी निलंबन, विरोधकांचा दिवसभराच्या कामकाजावर बहिष्कार टाकत सभात्याग.
- विधान परिषदेत आज अवैध वाळू उपसा प्रकरणि चर्चा, महसूल मंत्री बावनकुळे यांची अधिवेशन संपण्यापूर्वी निवेदनाची ग्वाही.
- माजी मुख्यमंत्री वसंतराव नाईक यांची जयंती आज 'कृषी दिन' म्हणून साजरी, कांचन गडकरी 'प्रगतिशील शेती २०२५' पुरस्काराने सन्मानित.
- नागपूरच्या खापरखेडा आणि कोराडी येथील थर्मल अॅश कोणत्याही उद्योजकांसाठी मोफत उपलब्ध - जिल्हाधिकारी डॉ.विपीन इटनकर यांची माहिती.

आता सविस्तर बातम्या .....

रेलवन ॲप

रेल्वे मंत्री अश्विनी वैष्णव यांनी आज रेल्वेच्या सर्व प्रवासी सेवा, एका ठिकाणी उपलब्ध करून देणाऱ्या 'रेलवन ॲप'चं उद्घाटन केलं. अनारक्षित तिकीट काढणं, रेल्वेगाड्यांची चौकशी, प्रवास नियोजन, मदत सेवा आणि खानपान सेवा, या ॲपवर उपलब्ध आहेत. 'सेंटर फॉर रेल्वे इन्फर्मेशन' सिस्टिमच्या स्थापना दिनानिमित्त नवी दिल्लीत आयोजित कार्यक्रमात त्यांनी याबद्दल माहिती दिली. रेल्वे अधिकाऱ्यांनी प्रवाशांच्या सुरक्षेवर भर दिला पाहिजे असं ते म्हणाले. हे अप एका अर्थी गरिबांचे आणि सामान्यांचे कष्ट कमी करणार आहे.....

*हमारा सबसे पहला कमिटमेंट रहना चाहिए हमारे गरीब परिवारों के प्रति सेफ कंफर्टेबल ट्रेवल अफोर्डेबल ट्रेवल कर सके उनका ध्यान रखना रेल परिवार की तरफ से उनके लिए बहुत महत्वपूर्ण हमारी जिम्मेदारी बनती है। आज रेल वन ॲप का आरंभ होना उसी भावना के तहत है, कैसे लोगों को टिकट की खिड़की*

पे चक्कर न काटना पड़े वह लंबी लंबी लाइनों में खड़ा रहना पड़ता रिजर्व टिकट आज भी आईआरसीटीसी पहले की तरह करता रहेगा। आईआरसीटीसी और क्रिस दोनों साथी हैं। क्रिस अनरिजर्व टिकट करेगा जो कि आज तक खिड़की से होता था।

हे अप् अॅन्ड्रॉइड प्लेस्टोअर आणि आयओएस (IOS) अप्स्टोअरवरून डाऊनलोड करता येणार असून त्यासाठी 'सिंगल साईन इन' सुविधा उपलब्ध आहे. त्यामुळे अनेक पासवर्ड लक्षात ठेवण्याची गरज नाही.

नाना पटोले निलंबित

विधानसभा अध्यक्षांच्या आसनाकडे धावून जात राजदंडाला स्पर्श केल्याप्रकरणी काँग्रेस सदस्य नाना पटोले यांना आज दिवसभरासाठी सभागृहातून निलंबित करण्यात आलं. या निर्णयावर नाराजी व्यक्त करत विरोधकांनी दिवसभराच्या कामकाजावर बहिष्कार टाकत सभात्याग केला. याविषयी बोलताना नाना पटोले म्हणाले...

जो शेतकऱ्यांच्या बद्दल बोलले त्याला निलंबित करायचं सभागृहातून आणि जे शेतकऱ्यांच्या विरोधात बोलतात शेतकऱ्यांची चेष्टा करतात त्यांना सन्मानाने वागवतात अशा पद्धतीनच सरकार आहे. आज महाराष्ट्रामध्ये अवकाळी पावसामुळे शेतकरी उद्ध्वस्त झालेला आहे, पिकाचं पिक नाहीसी झालेली आहे, शेतीचा हंगामाला शेतकऱ्यांजवळ पैसे नाहीत, घेतलेलं जे धान्य होतं त्याचे पैसे अजूनपर्यंत शेतकऱ्यांना दिले नाही अशा पद्धतीच हे सरकार आहे.

विधानसभा कामकाज

विधानसभेच्या पावसाळी अधिवेशनाच्या दुसऱ्या दिवसाच्या कामकाजाला आज प्रश्नोत्तराच्या तासानं सुरुवात झाली. अधिक व्याज देणाऱ्या किंवा लोकांची फसवणूक करणाऱ्या योजना रोखण्यासाठी पोलिसांनी कारवाई मोहीम सुरू केली आहे, अशा कंपन्यांविरुद्ध देखील कारवाई करण्यात येत आहे, अशी माहिती मुख्यमंत्री देवेंद्र फडणवीस यांनी प्रश्नोत्तराच्या तासांत दिली. आर्थिक गुन्हे शोधून काढून त्यांच्यावर कारवाईसाठी विशेष पथक तयार करण्यात आलं आहे, जनतेनं देखील अशा फसव्या योजनांवर विश्वास ठेवू नये, असं ते म्हणाले. राज्य सरकारनं गिरणी कामगारांचा घरांचा प्रश्न सोडवावा, अशी मागणी शिवसेनेच्या

दिलीप लांडे यांनी केली. मोडकळीला आलेल्या इमारतींचा प्रश्न अतिशय गंभीर असून पोलीस वसाहत, बेस्ट वसाहत यांचा पुनर्विकास करणं ही म्हाडाची जबाबदारी असल्याचं ते म्हणाले. मुंबईतला मराठी माणूस बाहेर जाऊ नये यासाठी सरकारनं प्रयत्न करावेत, असं ते म्हणाले.

अवैध वाळू उपसा

विधान परिषदेत आज अवैध वाळू उपसा प्रकरण आणि संबंधित प्रकरणी, दोषींवर कारवाईच्या मुद्द्यावर चर्चा झाली. स्थानिक घरकुलांना वाळू उपलब्ध होत नसल्यानं वाळू तस्करी होत असल्याचा मुद्दा दादाराव केचे यांनी उपस्थित केला. मात्र राज्य सरकारच्या वाळू धोरणाअंतर्गत स्थानिक तहसीलदारावर आणि तलाठी यांना घरकुलांना वाळू उपलब्ध करण्याची जबाबदारी निश्चित केल्याचं महसूलमंत्री चंद्रशेखर बावनकुळे यांनी सांगितलं. संबंधित वाळू भ्रष्टाचार प्रकरणी माहिती घेऊन, पावसाळी अधिवेशन संपण्यापूर्वी निवेदन करण्याचं बावनकुळे यांनी जाहीर केलं.

राजेंद्र मुळक

विधानसभा निवडणुकीत बंडखोरी केल्यानं निलंबित करण्यात आलेले काँग्रेसचे ज्येष्ठ नेते आणि माजी मंत्री राजेंद्र मुळक यांचं निलंबन पक्षानं आज मागे घेतलं. नवीदिल्लीत काँग्रेस अध्यक्ष मल्लिकार्जुन खर्गे आणि राज्य प्रभारी रमेश चेन्नीथला यांच्या उपस्थितीत निलंबन मागे घेण्यात आलं.

'कृषी दिन'

हरित क्रांतीचे प्रणेते, राज्याचे माजी मुख्यमंत्री वसंतराव नाईक यांची जयंती आज 'कृषी दिन' म्हणून साजरी केली जात आहे. हरितक्रांती, श्वेतक्रांती, पंचायतराज आणि रोजगार हमी योजनेचे जनक म्हणून ओळखल्या जाणाऱ्या वसंतराव नाईक यांचं राज्याच्या कृषी क्षेत्रात अमूल्य योगदान आहे. मुख्यमंत्री देवेंद्र फडणवीस यांनी वसंतराव नाईक यांना आदरांजली वाहत बळीराजाला कृषी दिनाच्या शुभेच्छा दिल्या. उपमुख्यमंत्री अजित पवार यांनी मंत्रालयात वसंतराव नाईक यांच्या प्रतिमेला पुष्पहार अर्पण करत अभिवादन केलं. या पार्श्वभूमीवर राज्यभरात विविध कृषी संबंधित उपक्रमांचं आयोजन करण्यात आलं आहे. 'माता' आणि 'माती' या दोनच गोष्टी नवनिर्मिती करू शकतात. चांगले बियाणे मातीत रुजवल्यास त्याचे फळही चांगले, सुसंस्कारीत आणि विषमुक्त मिळते.

त्यामुळे कुटुंबाचा महत्वाचा घटक असलेल्या स्त्रियांनी कुटुंब सांभाळताना शेतीकडे वळाव आणि परसबागेत तयार झालेल्या विषमुक्त भाजांच्या माध्यमातून कुटुंबाच रक्षण कराव, अस आवाहन प्रयोगशील शेती करणा-या सामाजिक कार्यकर्त्या कांचनताई गडकरी यांनी समस्त महिलांना केल. वसंतराव नाईक प्रतिष्ठान आणि वनराई फाउंडेशनच्या संयुक्त वतीन मंगळवारी कांचन गडकरी यांना ज्येष्ठ कृषी शास्त्रज्ञ 'डॉ.सी.डी. मायी' यांच्या हस्ते 'प्रयोगशील शेती पुरस्कार 2025' प्रदान करण्यात आला. 30 हजार रुपये रोख, शाल, श्रीफळ आणि स्मृतिचिन्ह अस पुरस्काराच स्वरूप होत.

### कोळशाची राख

कोराडी आणि खापरखेडा औष्णिक विद्युत प्रकल्पातून उपलब्ध होणारी कोळशाची राख ही खसारा, कोराडी, वारेगाव आणि नांदगाव येथील बंधान्यात पोहचविली जाते. ही राख वीट उद्योगासह विविध ठिकाणच्या विविध भरावासाठी उत्तम पध्दतीन वापरता येते. या राखेला शासकीय पातळीवर कोणतेही मूल्य आकारले जाणार नसून कोणत्याही उद्योजकाला ही राख आता विनामूल्य उपलब्ध करून दिल्या जाईल, अस प्रतिपादन जिल्हाधिकारी डॉ. विपीन इटनकर यांनी केल. जिल्हाधिकारी कार्यालयाच्या छत्रपती सभागृहात आयोजित बैठकीत त्यांनी हा निर्णय घेतला. कोणत्याही शासकीय आणि निमशासकीय कार्यालयांतर्गत सुरू असलेल्या प्रकल्पांसाठी ही राख उपयोगात यावी यासाठी त्या-त्या कार्यालयांना 125 रु. प्रति टन वाहतुक खर्च दिला जाईल. हे बैठकीत स्पष्ट करण्यात आले. नागपूर आणि परिसरातील राख आधारित उद्योग, स्टोन क्वेरी माईन्स, लेआउट भरणा, बांधकाम व्यावसायिक, तसचं लघुउद्योग यांना संचित राख बंधान्यातून विनामूल्य राख प्रदान केली जाणार आहे.

### हवामान

आगामी काही तासात गोंदिया जिल्ह्यामध्ये काही ठिकाणी वादळ, विजांच्या कडकडाटासह हलका ते मध्यम पाऊस पडण्याची शक्यता आहे. तर विदर्भातील अकोला, अमरावती, यवतमाळ, वाशीम, वर्धा, भंडारा, चंद्रपूर, नागपूर जिल्ह्यांमध्ये काही ठिकाणी देखील हलका पाऊस पडण्याची शक्यता आहे. दरम्यान चंद्रपूर जिल्ह्यात आज पावसान जोरदार हजेरी लावली, त्यामुळे शेती कामांना वेग आला आहे.

### वनमहोत्सव सप्ताह

आज नागपूर दूरदर्शन केंद्राच्या हिरवळीवर वनमहोत्सव सप्ताह निमित्त वृक्षारोपण कार्यक्रम पार पडला. याप्रसंगी हरित महाराष्ट्र, समृद्ध महाराष्ट्र, १० कोटी वृक्षलागवड मोहिमेच्या अंतर्गत वनविभाग नागपूरच्या प्रधान मुख्य वन संरक्षक शोमीता बिश्वास आणि दूरदर्शन केंद्राचे अभियांत्रिकी सहायक निदेशक अविनाश निमजे, कार्यक्रम प्रमुख रचना पोपटकर-गजभिये उपस्थित होते. या प्रसंगी उपस्थितांनी पर्यावरण संरक्षणाची सामुहिक प्रतिज्ञा घेतली.

प्रकाश आत्राम-निवृत्ती

आकाशवाणी नागपूर केंद्राचे कार्यक्रम अधिकारी आणि संगीत विभाग प्रमुख प्रकाश आत्राम हे काल आपल्या 34 वर्षांच्या प्रदीर्घ सेवा काळानंतर सेवानिवृत्त झाले. यवतमाळ आकाशवाणी केंद्रासह, चंद्रपूर आकाशवाणी केंद्रात काही काळ कार्यक्रम प्रमुख म्हणूनही आत्राम यांनी काम केलं होतं. त्यांच्या 'कुमार गंधर्व आणि त्यांचे संगीत प्रेम' या रूपकाला राष्ट्रीय पुरस्कार मिळाला होता. आकाशवाणी नागपूरच्या संगीत विभागाला प्राप्त हा एकमेव पुरस्कार आहे.

\*\*\*\*\*